



దళిత సాహిత్య విమర్శ – ధోరణులు – విశ్లేషణ

డా. జి. వెంకట లాల్

తెలుగు ఉపన్యాసకులు, ప్రభుత్వ కళాశాల (స్వయం ప్రతిపత్తి), రాజమండ్రి

Article Received:10-07-2025 Article Modified:10-08-2026

Article Accepted:13-08-2026 Article Published:15-08-2026

DOI:10.37854/UIJMR.2026.3.3.66

సారాంశం: దళిత సాహిత్య విమర్శ కుల వివక్ష, సామాజిక అసమానతలు, అణచివేతకు వ్యతిరేకంగా దళితుల జీవనానుభవాలను ప్రధానంగా స్వీకరించిన విమర్శనా దృక్పథం. ఇది సాంప్రదాయ సాహిత్య సాందర్య సిద్ధాంతాలను పునర్మూల్యాంకనం చేస్తూ సామాజిక న్యాయం, సమానత్వం, ఆత్మగౌరవానికి ప్రాధాన్యతనిస్తుంది. తెలుగు సాహిత్యంలో జి. లక్ష్మీనరసయ్య, కొలకలూరి ఇనాక్, కత్తి పద్మారావు, బి.ఎస్. రాములు తదితరులు దళిత విమర్శకు సైద్ధాంతిక పునాదులను బలపరిచారు. అంబేద్కర్ భావజాలం, మార్క్సిజం, దేశీయ సామాజిక దృక్పథాల ప్రభావంతో దళిత సాహిత్య విమర్శ విస్తరించింది. దళితుల అనుభవాలు, అస్పృశ్యత, కులవ్యవస్థ, ఆత్మగౌరవం, సామాజిక హక్కులు వంటి అంశాలు విమర్శకు కేంద్రబిందువులుగా నిలిచాయి. జాషువా సాహిత్యం, దళిత వచన కవిత్వం, భాష, అశ్లీల పదప్రయోగం, జానపద-మౌఖిక సాహిత్యం వంటి అంశాలపై విస్తృతమైన విమర్శ జరిగింది. దళిత సాహిత్య చరిత్రను పునర్మూల్యాంకనం చేసి, చిందు భాగవతం, జాంబవురాణం వంటి మౌఖిక సంప్రదాయాలను కూడా అధ్యయనం చేయాల్సిన అవసరం ఉంది. దళిత స్త్రీల సమస్యలు, మతం, వర్గం, భూమి, అధికారం, అంతర్గత కుల సంఘర్షణలు వంటి సమకాలీన అంశాలు కూడా విమర్శలో భాగం కావాలి. కవిత్వంలో పాటు పాట, కథ, నవల, నాటకం, వ్యాసం వంటి వివిధ సాహిత్య ప్రక్రియల్లో దళిత అనుభవాల వ్యక్తీకరణను పరిశీలించాలి. మొత్తంగా దళిత సాహిత్య విమర్శ సామాజిక న్యాయం, సమానత్వం, మానవ గౌరవం, కుల నిర్మూలన లక్ష్యాలతో తెలుగు సాహిత్యాన్ని నూతన దృక్పథంలో పునర్మూల్యాంకనం చేస్తుంది.

కీలక పదాలు: దళిత సాహిత్యం విమర్శ, దళిత సాహిత్య విమర్శకుల విశ్లేషణ, విమర్శ ధోరణులు, విమర్శకుల వ్యాసాలు.

దళిత సాహిత్య పరిచయం: దళిత సాహిత్య విమర్శ అనేది సాంప్రదాయ సాహిత్య సూత్రాలను ధిక్కరిస్తూ, కుల వివక్షకు గురైన దళితుల జీవితానుభవాలు, ఆత్మగౌరవం, అణచివేతకు వ్యతిరేకమైన పోరాటాన్ని ప్రాతిపదికగా చేసుకుని పుట్టుకొచ్చిన ఒక విమర్శనాత్మక దృక్పథం. ఇది సాహిత్యంలో సాందర్య భావనలను మార్చి, సామాజిక న్యాయం, సమానత్వం కోణంలో రచనలను అంచనా వేస్తుంది.

దళిత సాహిత్య విమర్శ ముఖ్య లక్షణాలు:



- **అనుభవ ప్రామాణికత:** కల్పనిక కల్పనల కంటే ప్రత్యక్ష అనుభవాలు, బాధలు, జీవిత సత్యాలకే దళిత విమర్శలో ఎక్కువ ప్రాధాన్యం ఉంటుంది.
- **కుల నిర్మూలన దృక్పథం:** సమాజంలో వేళ్లూనుకున్న కుల వ్యవస్థను, వర్ణ అసమానతలను నిలదీయడం దీని ప్రధాన ఉద్దేశ్యం.
- **ఆత్మగౌరవ అన్వేషణ:** అణగారిన వర్గాల అస్తిత్వాన్ని, హక్కులను, మానవత్వాన్ని సమాజానికి చాటిచెప్పడం.
- **సాంప్రదాయ విమర్శ ధిక్కరణ:** పాతకాలపు ఛాందస సాంధర్య శాస్త్రాలను తిరస్కరించి, నూతన జీవన సాంధర్యాన్ని ప్రతిపాదిస్తుంది.

తెలుగులో దళిత సాహిత్య విమర్శ: తెలుగు సాహిత్యంలో దళిత ఉద్యమ నేపథ్యంలో విమర్శ రంగం కూడా బలపడింది. జి. లక్ష్మీనరసయ్య, కొలకలూరి ఇనాక్ వంటి వారు దళిత సాహిత్య విమర్శకు సైద్ధాంతిక రూపాన్ని తెచ్చారు. మార్క్సిజం, అంటేద్గర్ ఆలోచనల మేళవింపుతో దేశీయ దళిత బహుజన దృక్పథాన్ని విమర్శలో చొప్పించారు. అణచివేతకు గురైన ప్రతి ఒక్కరి గొంతుకగా ఈ విమర్శ నిలిచింది.

దళిత సాహిత్య వ్యాప్తి: దళిత సాహిత్య ఉద్యతి ఎంత వేగంగా వ్యాప్తి చెందిందో అంతే వేగంగా దానిపై విమర్శాత్మక ధోరణి కూడా వచ్చింది. దీనికి కారణం అశ్రుస్యత, వెనుకబాటు తనం వలన దళితుల బాధల నుండి వెలువడిన కవితా ధోరణులు కొందరి కవుల ద్వారా మత విశ్వాసాలపై గురి పెట్టడం, అగ్ర వర్గాలపై విమర్శాత్మక రచనలుగా పరిణామం చెందటంగా చెప్పుకోవచ్చు.

దళిత సాహిత్యంపై విశ్లేషణ వ్యాసాలు: దళిత సాహిత్య విమర్శపై ప్రొఫెసర్ దార్ల వెంకటేశ్వరరావు గారు పరిశోధనాత్మక వ్యాసాలను రాసారు. ఆయన వ్యాసాలతో పలు ఇతర అంశాలను చేర్చి విశ్లేషిస్తే దళిత సాహిత్యంపై ఒక అవగాహనకు రావచ్చు.

దళిత, ముస్లిం సాహిత్య విమర్శలో సుంకిరెడ్డి నారాయణ రెడ్డి 'బహువచనం' దళిత, బహుజన కవిత్వ సంకలనానికి, 'జల్ జలా' ముస్లిం కవితా సంకలనానికి రాసిన ముందు మాటలు సాహిత్య విమర్శనా సాహిత్యంలో అత్యంత ప్రధానమైనవి. కె. శ్రీనివాస్, సురేంద్ర రాజు, కాసుల ప్రతాపరెడ్డి దళిత, ముస్లిం సాహిత్య విమర్శనా రంగంలో విశేషమైన కృషి చేశారు. బిఎస్ రాములుకు సంబంధించి దళిత సాహిత్య విమర్శనా రంగంలో ప్రత్యేకమైంది.

దళిత సాహిత్యంపై విశ్లేషణ వ్యాసాలు రాసిన వారు జి. లక్ష్మీనరసయ్య, నరసయ్య దేశీయ మార్క్సిజం "దళిత కవిత్వ ఎజెండా" "పేరుతో రాసిన ముందు మాటతో తెలుగులో దళిత సాహిత్య విమర్శ శాస్త్రీయ పద్ధతిలో ప్రారంభమయింది. అంతకుముందు గుర్రం జాషువా, బోయి భీమన్న, కొలకలూరి ఇనాక్, కత్తి పద్మారావు, బొజ్జా తారకం మొదలైనవారు



ఆయా గ్రంథాలకు రాసిన/రాసుకున్న ముందుమాటల్లోనూ దళిత సాహిత్య విమర్శ కనిపిస్తున్నా, అది అస్పృశ్యతా నివారణను ప్రధానంగా చేసుకొని అనేకాంశాలను విశ్లేషించినదే అవుతుంది. వివిధ విశ్వవిద్యాలయాల్లో గుర్తం జాషువా, బోయి భీమన్న, కొలకలూరి ఇనాక్ రచనలపై కొన్ని పరిశోధనలు జరిగాయి. వాటిలో కొంత విమర్శ ఉన్నా, జి.లక్ష్మీనరసయ్య రాసిన వ్యాసాలలోనే దళిత సాహిత్య విమర్శ స్పష్టంగా కనిపిస్తుంది.

ఆచార్య గుజ్జర్లమూడి కృపాచారి గారు దళిత కవిత్వంలో ధ్వని సూత్రాలను అన్వయించి, దళితసాహిత్య విమర్శకు దేశీయ భూమికను ఏర్పరచే ప్రయత్నం చేశారు. కొలకలూరి ఇనాక్ ఆధునిక విమర్శ సూత్రాలలో దళిత సాహిత్య విమర్శకు శాస్త్రీయ విశ్లేషణను అందించారు. దళిత కథపై ననుమాన స్వామి, దళిత ఉద్యమం పై ఎస్వీ సత్యనారాయణ, చారిత్రక, భౌతిక దృక్పథాన్ని కత్తి పద్మారావు, కె.కె. రంగనాథాచార్యులు, దళిత సాహిత్యంలో బిసివాదాన్ని బి.ఎస్.రాములు, పోస్టుమోడరన్ దృక్పథాన్ని బి. తిరుపతిరావు, పోస్టుమోడరన్ దృక్పథ వ్యతిరేకతను సతీష్ చందర్, జాషువాసాహిత్యంపై ఎండ్లూరి సుధాకర్, అనువర్తిత దళిత సాహిత్య విమర్శను శిఖామణి మొదలైనవారు విశేషమైన కృషి చేశారు. ఇంకా సమన్వయ దృక్పథాన్ని అప్పర్, చందు సుబ్బారావు, అద్దేపల్లి రామమోహనరావు, ద్వా.నా.శాస్త్రి, ప్రసేన్, బోజ్జా తారకం, కలేకూరి ప్రసాద్, కోయి కోటేశ్వరరావు, కె. సత్యనారాయణ, కొప్పర్తి, దార్ల వెంకటేశ్వరరావు, మేడేపల్లి రవికుమార్, పి.సి. రాములు, హెచ్చార్, మో, కోవెల సంపత్కుమారాచార్య, ఆర్.ఎస్.సుదర్శనం, కొడపల్లి సుదర్శనం రాజు, కె. లక్ష్మీనారాయణ, గద్దల భాను, కాసుల ప్రతాపరెడ్డి, కొల్లూరి చిరంజీవి, జ్వాలాముఖి, నగ్నముని, తుమ్మల భారతి, కొలకలూరి మధుజ్యోతి తదితరులు అందించారు. వీరే కాకుండా, గోగు శ్యామల, ఎస్టిడీ చంద్రశేఖర్, బూదాటి వెంకటేశ్వర్లు, దేవరపల్లి మస్తాన్ రావు, వెలమల సిమ్మన్న, కాలువ మల్లయ్య, ఆర్.చంద్రశేఖర్ రెడ్డి మొదలైనవారంతా దళిత సాహిత్య విమర్శను పరిపుష్టం చేస్తున్నారు.

ప్రధానంగా దళిత సాహిత్య విమర్శ జాషువాపై ఎక్కువగా వచ్చింది. ఆ తరువాత వచన కవిత్వం, భాష, అశ్లేల పదాలు, భారతీయ ఆలంకారిక దృక్పథం మొదలైన అంశాలపై ఎక్కువగా వచ్చింది. అయినప్పటికీ, దళిత సాహిత్య విమర్శ సంప్రదాయ సాహిత్యాన్ని విమర్శించటమే పనిగా పెట్టుకున్నట్టు ఉందనే అభిప్రాయాలున్నాయి. మరింత మౌలికంగా శాస్త్రీయంగా దళిత సాహిత్య విమర్శ రావలసిన అవసరం ఉంది. ప్రస్తుతం దళిత సాహిత్య విమర్శలో కనిపిస్తున్న ధోరణులను గమనిస్తే ఆ సాహిత్య విమర్శ పయనించవలసిన మార్గం స్పష్టమవుతుంది.

దళిత సాహిత్య విమర్శ ధోరణులు:

1. ప్రాచీన కాలాలలో సామాన్య పాత్రలకు కనీస అవకాశం కల్పించలేదు. సమాజంలో కేవలం కొన్ని వర్ణాలవారి ఆలోచనలతో కూడినదే సాహిత్యంగా ప్రచారం పొందింది.



2. అలంకార శాస్త్రాలు, లక్షణ గ్రంథాలు చాలా వరకు నిమ్న వర్ణాల గురించి రాయటాన్ని అంగీకరించలేదు. తప్పనిసరి పరిస్థితులలో కొన్ని పాత్రలను ప్రవేశపెట్టినా వాటిని నీచ పాత్రలుగానే చిత్రించాయి. సమాజంలో కొన్ని వర్ణాలవారే సుగుణ స్వభావం కలిగి ఉంటారనే దృక్పథం వాస్తవానికి దూరంగా ఉంది.
3. కొన్ని వందల యేండ్ల సాహిత్యమంతా అసత్యాలతో నిండి పాలకవర్గాల ఆధిపత్యంలో కొనసాగింది. దళితులను అణచివేసే దిశగా ప్రజల భాషకేమాత్రం సంబంధంలేని సంస్కృత భాషలో, ఆ భాషానువాదాలతో దాని మనుగడ కొనసాగింది.
4. ఆధ్యాత్మిక భావాల పేరుతో భావవాదాన్ని ప్రచారం చేసి సాహిత్యం ద్వారా శాస్త్రీయమైన ఆలోచనకు అవకాశం కలగనివ్వలేదు. విదేశీ పాలకుల ప్రవేశంతో హిందూ మత పరిరక్షణకు వివిధ పేర్లతో సంస్కరణ విధానాలను పాటించినా, దళిత సాహితీ వేత్తలు ఆ నేపథ్యాన్ని గుర్తెరిగి సాహిత్యాన్ని పునర్మూల్యాంకనం జరగాలి. మౌఖిక సాహిత్యంలో ఉన్న దళితుల మూలాలు బహిష్కరణపరిచే ప్రయత్నం జరగాలి.
5. దళితులను అణచివేసిన భావజాలమే బ్రాహ్మణవాదం. బ్రాహ్మణులను లేదా ప్రత్యేకంగా కొన్ని కులాలను నిందించటం దళిత సాహిత్య విమర్శ ధోరణి కాదు.
6. తెలుగులో దళిత సాహిత్యాన్ని తెలంగాణ ప్రాంతపరంగానూ, ఆంధ్ర ప్రాంతపరంగానూ ప్రత్యేక పరిశీలనలు అవసరం. కారంచేడు సంఘటనతోనే తెలుగు దళిత సాహిత్య చరిత్ర అంబేడ్కర్ దృక్పథంతో ప్రారంభమయింది అనటంలో ఆంధ్ర ప్రాంత దళిత రచయితల ఆధిపత్యం కనిపిస్తుంది. ఆంధ్ర ప్రాంత రచయితల రచనలలో క్రైస్తవ మతం, తెలంగాణ ప్రాంత రచయితల రచనలలో హిందూ, ముస్లిం మత విప్లవ సాహిత్య భావాలలో స్పష్టమైన విభజన రేఖను విస్మరిస్తున్నారు.
7. ఎవరి కులం గురించి వాళ్ళు మాత్రమే కుల సంఘాలకు పరిమితమైన దృష్టితో పరిమిత ప్రయోజనంతో సాహిత్యం కుదించుకుపోతుంది. అందువల్ల, దళిత సాహిత్య చరిత్ర పునర్మూల్యాంకనం చేసేటప్పుడు ఏ కులంలో పుట్టాలనేదానితో పాటు ఆ రచయితలు దళితుల గురించి రాశారో లేదో పరిగణలోకి తీసుకోవాలి.
8. దళిత సాహిత్య చరిత్రను అంటరానితనం, కులవ్యవస్థ మొదలైనప్పటినుండి పరిశీలించాలి. దీనిలో భాగంగానే చిందు భాగవతం, జాంబపురాణాలను చూడాలి.
9. దళిత సాహిత్యంతో విడదీయరాని బంధాన్ని పెనవేసుకున్న క్రైస్తవ సాహిత్యాన్ని అధ్యయనం చేసేటప్పుడు మత దృక్పథం పట్ల ప్రత్యేక సూత్రాలతో విశ్లేషించాలి.
10. కుల నిర్మూలనతోనే దళితుల విముక్తి సాధ్యమవుతుందా? వర్గ దృక్పథం కూడా అవసరమా? అయితే అది ఎంతవరకు అవసరమనేది స్పష్టం చేయవలసిన అవసరముంది. దేశీయ మార్క్సిజం పేరుతో జరిగిన చర్చ కొంతవరకు ఈ విషయాన్ని ముందుకు తీసుకెళ్ళింది.
11. దళిత సాహిత్యం ఏర్పర్చుకొనే పరిధి వల్ల దళితులంటే ఎవరనేది స్పష్టమవుతుంది. షెడ్యూల్లు తెగలు, వెనకబడిన తరగతులు, ముస్లిములు దళితులవుతారా? ఈ విషయంలో ఇంకా స్పష్టత అవసరం. దళితులు, దళిత బహుజనులు వంటి పారిభాషిక పదాలను దళిత సాహిత్యం రాజకీయపరంగా కాకుండా సాంఘిక పీడన, కుల ప్రభావాన్ని అనుసరించి అన్ని వేళలా ఒకే అవగాహనతో ప్రయోగించవలసి ఉంది.



12. సాహిత్యంలో నాయకత్వ పాత్రలను సృజించేటప్పుడు అధికారం, భూమి సమస్య సాంఘిక హోదాల విషయంలో దళిత రచయితలకు స్పష్టత అవసరం.
13. దళితులలో ప్రధానంగా మాల, మాదిగల మధ్యే రిజర్వేషన్ల కోసం జరుగుతున్న అంతఃసంఘర్షణ వల్ల వస్తున్న సాహిత్యం దళిత సాహిత్య వికాసమా? వైఫల్యమా?
14. స్త్రీవాద సాహిత్యంలో దళిత స్త్రీ సమస్యలను సమర్థవంతంగా చిత్రణ జరగక పోవడానికి ఆ జీవితం తెలియక పోవడమా? విస్మరించడమా?.
15. దళిత సాహిత్యాభివృద్ధిని శక్తివంతంగా వ్యక్తీకరించడానికి ప్రత్యేక భాషను ప్రయోగించడం, అశ్లేల పదాలను గ్రహించటం, భారతీయ ఆలంకారిక శాస్త్రాంశాలను నిరసించటం, పాశ్చాత్య సాహిత్య సంప్రదాయాలను పాటించటంలో గల పరిధులను స్పష్టంగా గుర్తించాలి.
16. దళిత సాహిత్యం ప్రక్రియాపరంగా గేయం (పాట), పద్యం, కథ, నవల, నాటకం, వ్యాసం వంటి వాటిలో దళితులకు దగ్గరైనవేమిటో, అవసరమైనవేమిటో, ఇంకా రావలసినవేమిటో గమనిస్తుండాలి.

ముగింపు: మొత్తం మీద దళిత వచన కవిత్వమే దళిత సాహిత్యంగా కూడా భావింపబడింది. కానీ, అనతి కాలంలోనే వివిధ ప్రక్రియలను పరిశీలించిన తరువాత సాహితీవేత్తల అభిప్రాయంలో మార్పు కలిగింది. భారతీయ సాహిత్యంలో వివిధ భాషల్లో కూడా దళిత సాహిత్యం విస్తృతంగానే వచ్చి, ఆ ప్రభావం తెలుగు దళిత కవిత్వంపై చూపింది.

ఇంత వస్తు వైవిధ్యాలను ప్రదర్శించినా, దళితులకు అందుబాటులో ఉండే సాహిత్య ప్రక్రియ పాటగానే (గేయం) కొంతమంది విమర్శకులు భావిస్తున్నారు. వచన కవిత్వం మధ్య తరగతి విద్యావంతులకు మాత్రమే బాగా అందుబాటులోకి వచ్చిన సాహిత్య ప్రక్రియ అనే విమర్శ కూడా ఉంది.

ఆధార గ్రంథాలు:

1. తెలుగులో సాహిత్య విమర్శ, డా. ఎస్వీ రామారావు. నవోదయ బుక్ హౌస్, హైదరాబాద్, 1999.
2. పునర్మూల్యాంకనం, దార్ల వెంకటేశ్వర రావు. 2010.
3. తెలుగులో పునర్మూల్యాంకన విమర్శ, ఆచార్య దార్ల వెంకటేశ్వరరావు, ఆగస్టు, 2011.
4. తెలుగు సాహిత్య విమర్శ సిద్ధాంతాలు, ఆచార్య వెలమల సిమ్మన్న, దళిత సాహిత్య పీఠం, విశాఖపట్నం, 2009.
5. <https://matelugusyllabus.wordpress.com/2018>.